

Il-Mawra tal-Banda Imperial f'Acquaviva Delle Fonti (BA) fl-Italja

'Ta' bla ħsieb jirnexxi'... hekk jgħid il-Malti. Hekk ukoll kienet il-mawra li l-Banda Imperial għamlet f'Acquaviva Delle Fonti fl-Italja. Fuq inizzjattiva tal-Kunsill Lokali tal-Mellieħa, flimkien mal-Comune ta' Acquaviva Delle Fonti (BA), il-Banda Imperial giet mistiedna biex iżżur din il-Belt, li tinsab fil-provinċja ta' Bari fin-nofsinar tal-Italja. Minkejja li ż-żmien ma tantx kien favur tagħna u kellna nħabbtu wiċċna mhux ħażin ma' problemi ta' logistika, bil-ħidma tal-Kumitat, flimkien mal-ħeġġa tal-Bandisti, kull diffikultà giet megħluba u kollox kien ippjanat biex il-Banda Imperial tħalli Malta lejn l-Italja nhar is-16 ta' Settembru 2015. Il-qofol tal-preparamenti ntlahaq b'laqgħa għall-bandisti u dawk l-ammiraturi li kienu ser jakkumpanjaw il-Banda, li saret il-Ħadd 13 ta' Settembru fil-każin. F'din il-laqgħa gie ppreżentat il-programm finali tal-mawra u ngħata tagħrif utli ieħor.

Il-gurnata mistennija waslet. L-Erbgħa, 16 ta' Settembru 2015, għal ħabta tad-disgħa u nofs ta' filgħodu, flimkien mas-Sindku tal-Mellieħa s-Sur John Buttigieg u s-Sinjura Buttigieg, li akkumpanjawna f'din il-mawra, irħejnielha lejn l-Ajruport Internazzjonali ta' Malta. Hemmhekk ingħaqdu magħna l-Ministru tal-Edukazzjoni u x-Xogħol l-Onorevoli Evarist Bartolo u s-Sinjura Bartolo. Irkibna l-ajruplan u għal ħabta tan-nofs siegħa ta' wara nofsinjar it-titjira tar-Ryanair ħalliet Malta lejn l-ajruport ta' Bari Karol Wojtyła. Izda żewġ mużiċisti mill-Banda Imperial, John Vella u Geoff Thomas, bdew l-avventura tagħhom lejn Bari fis-sigħat bikrin tat-Tlieta 15 ta' Settembru. Huma telqu bil-vann mgħobbi bl-istrumenti tal-Banda u saqu *overland* minn Malta sa Acquaviva Delle Fonti. Kellhom giġda mhux ħażin imma kollox seħħ kif kien ippjanat. L-aqwa li ma ntilfux...



Mal-wasla tal-grupp fl-ajruport ta' Bari, ġejna milqugħa mis-Sinjura Yvette Portelli, mart is-Sindku ta' Acquaviva Delle Fonti, u mis-Sur Sergio Fasano li kien il-kordinatur ta' din il-mawra. Mill-ajruport bqajna sejr in dritt lejn il-Bini tal-Kunsill ta' Acquaviva Delle Fonti fejn ġejna milqugħa mis-Sindku Davide Francesco Carlucci.

Il-belt ta' Acquaviva delle Fonti tinsab madwar 26 kilometru fin-nofsinar ta' Bari fir-reġjun tal-Puglia u fiha popolazzjoni ta' ftit aktar minn wieħed u għoxrin elf ruh. L-isem ta' din il-belt ġej mill-ammont *abbundanti* ta' ilma ta' taħt l-art li hemm f'din il-Belt. Acquaviva delle Fonti hija magħrufa għall-kultivazzjoni taċ-*Cipolla Rossa di Acquaviva Delle Fonti* (il-Basla Ħamra ta' Acquaviva Delle Fonti). Il-produzzjoni ta' dan il-prodott hija limitata ħafna, inqas minn tlitt mitt tunnellata fis-sena, minħabba li l-kultivazzjoni tagħha għadha ssir b'mod tradizzjonali biex jiġu preservati l-*aroma* u l-*fwieħa* ħelwa tagħha.

Waqd din il-mawra konna alloġjati f'Agriturismo Masseria Rutuolo li tinsab fil-kampanja ftit kilometri 'l barra minn Acquaviva delle Fonti. Hija mdawra b'ħafna siġar, l-aktar taż-żebbuġ, u fiha nsibu wkoll



għadd ta' animalali. Post ideali biex wiehed iqatta' jiem ta' mistrieħ għal kwiet, għalkemm għal dan ma tantx kellna hin waqt din il-mawra. Hekk kif kulhadd sab postu, mal-ewwel bdejna l-preparamenti għall-ewwel programm mużikali li sar ġewwa l-isptar Francesco Miulli, dik il-lejla stess.

L-isptar Ġenerali Reġjonali Francesco Miulli huwa wiehed mill-aktar spartarjiet attrezzati li nsibu fin-nofsinar tal-Italja. F'dan l-isptar il-Banda Imperial esegwiet programm mużikali varjat, fosthom kompożizzjonijiet Maltin. Kien tassew ta' sodisfazzjon li l-mużika gabet mument ta' ferħ fost il-morda, il-familjari tagħhom u dawk li jiehdu ħsiebhom. Mill-Isptar Miulli rħejnielha dritt lejn l-Osservatorio Astronomico ta' Acquaviva Delle Fonti. Esperjenza mill-aqwa fejn wiehed igawdi d-dehra tal-kwiekeb fil-ħemda tal-lejl. Kellna magħna astronomu mill-aqwa, iddedikat u ppassjonat fuq is-sugġett. Wasslilna l-informazzjoni bl-aktar mod sempliċi, li jinftiehem u b'mod ferm interessanti. Kienet esperjenza li qanqlet ħafna interess fostna.

Fit-tieni ġurnata żorna l-ibliet ta' Sannicandro di Bari u Bitonto. Sannicandro Di Bari hija magħrufa għall-Kastell Normann-Sven li jinsab fiż-żona medjovali ta' din il-belt. Dan il-Kastell huwa magħmul minn żewġ partijiet, parti mibnija mill-Bizantini u l-parti l-oħra mibnija mill-iSvevi, li aktar tard ġew imwaħħdin ma' xulxin. Il-parti Bizantina tmur lura lejn is-sena 916 W.K. Dan il-Kastell inbena biex iħares lil Puglia mill-ħbit tas-

Saraċeni. Ġejna milqugħa f'dan il-Kastell mis-Sindku ta' Sannicandro Di Bari fejn wara diskors ta' merħba ġejna mistiedna biex inżuru dan il-Kastell akkumpanjati minn gwida, fejn stajna napprezzaw aktar l-istorja u s-sbuħija ta' dan il-Kastell.



Wara nofsinar żorna l-belt ta' Bitonto, magħrufa bħala l-Belt taż-Żebbuġ minħabba l-produzzjoni kbira taż-żebbuġ li nsibu fil-madwar. Kellna l-hin inżuru numru ta' postijiet ta' interess, fosthom il-Katidral Romanesk iddedikat lil San Valentinu li nbena bejn is-sekli ħdax u tnax. Wara, il-Banda Imperial għamlet programm mużikali fil-pjazza prinċipali ta' din il-Belt.

Il-Ġimgħa 18 ta' Settembru filgħodu tlaqna lejn Bari. Il-Banda Imperial giet mistiedna biex ittella' programm mużikali ġewwa l-Fiera Del Levante, fil-padjun tar-Regione Puglia. Il-Fiera Del Levante



hija waħda mill-akbar fieri kemm ġewwa l-Itaja kif ukoll fil-Mediterran. Quddiem il-Padiljun tar-Regione Puglia, f'għodwa mill-isbaħ, il-Banda Imperial esegwiet programm mużikali. Wara dan il-programm, flimkien ma' diversi Sindki u Assessuri tar-Reġjun, ġejna mistiedna biex induqu ikel bnin u l-inbid mill-aqwa li jipproduċu diversi reġjuni tal-Puglia. Wara l-ikla ta' nofsinhar żorna ċ-ċentru storiku tal-Belt ta' Bari, fosthom il-Bażilika ddedikata lil San Nikola, fejn żorna wkoll il-kripta tal-istess Katidral.

Tard wara nofsinhar minn Bari tlaqna lejn Alberobello. Alberobello hija belt zġhira li tinsab fuq għolja mdawra kollha kemm hi bis-sigar. Il-popolazzjoni hija ta' madwar ħdax-il elf ruħ. Hija



magħrufa għat-Trulli, li fis-sena 1996 ġew meqjusa bhala wirt dinji mill-UNESCO. Ġewwa Alberobello l-Banda Imperial esegwiet programm qasir ta' marċi Maltin fil-pjazza prinċipali li kienu ferm apprezzati mill-udjenza preżenti. Ftit tal-ħin wara l-Banda Imperial esegwiet programm ta' mużika Maltija fiċ-ċentru storiku fil-preżenza tas-Sindku ta' Alberobello, Dr Michele Maria Longo fost oħrajn, li wera interess kbir fil-mużika Maltija.

Wara jumejn mimlija daqs bajda, is-Sibt filgħodu ħadniha ftit bil-mod. Fin-nofs ta' nhar ta' filgħodu żorna l-belt ta' Acquaviva Delle Fonti, akkumpanjati mis-Sindku Davide Francesco Carlucci, martu s-Sinjura Yvette Portelli, flimkien mal-kordinatur tal-mawra s-Sur Sergio Fassano. Żorna diversi postijiet ta' interess fiċ-ċentru storiku. Fost dawn kien hemm il-Kon Katidral ta' Acquaviva Delle Fonti ddedikat lil San Eustachio kif ukoll il-kripta tal-istess Kon Katidral li beda jinbena fis-sena 1158.

Il-qofol tal-mawra tagħna kien il-kuncert li l-Banda Imperial kellha tagħmel fil-Cassarmonica ta' Acquaviva Delle Fonti fil-pjazza ewlenija tal-Belt msemmija għal Vittorio Emanuele. Il-Cassarmonica bdiet tinbena fis-sena 1907 u tlestiet fis-sena 1930. Hija magħmula minn koppla tistrieħ fuq tmien kolonni tas-siment. L-art tagħha hija magħmula mill-injam. Matul is-snin fiha daqqew l-aqwa baned li nsibu fir-reġjun tal-Puglia fejn hemm tradizzjoni bandistika kbira li tmur lura lejn l-aħħar tas-seklu 18. Qabel il-programm ġejna mistiedna nżuru Kantina tal-Inbid biex induqu l-inbid lokali. M'għandniex xi nġhidu kulhadd ħa gost bl-istedina, għalkemm is-Surmast kellu jqatta' l-ħin kollu jzebbeġ għajnejh biex ikun ċert li ħadd ma jaqbeż il-limitu...

Il-programm ufficjali beda bi żfin tradizzjonali. Wara sar marċ qasir mill-Banda ta' Acquaviva Delle Fonti li spiċċa quddiem il-Cassarmonica. Wara li ż-żewġ baned sellmu lil xulxin, dawn ingħaqdu flimkien u daqqew l-Innu Taljan taħt id-direzzjoni tas-Surmast Anthony Borg. Saru diskorsi tal-okkażjoni u ġew mibdula wkoll tifikriet. Il-Banda Imperial esegwiet programm mużikali varjat li





kien ferm milqugħ mill-udjenza numeruża li kienet prezenti. Xtaqna nroddu ħajr lis-Sindku Davide Francesco Carlucci u lil martu Yvette Portelli ta' kulma għamli magħna u ta' kemm ħadmu biex kollox mar ħarir. Stedinnihom jitiġħu hdejna u, hekk kif ingħaqdu magħna fil-Cassarmonica, il-Banda Imperial daqqet il-kanzunetta Maltija *Viva Malta* tal-kantant magħruf Malti Freddie Portelli li jigi missier is-Sinjura Yvette Portelli, mart is-Sindku

Davide Francesco Carlucci. Mal-ewwel battuti tal-kanzunetta, it-tnejn deheru sorpriżi u kommissi għall-aħħar. Żgur li ma stajniex insellmulhom u nringrazzjawhom b'mod aħjar minn hekk.

Fost il-mistednin distinti li attendew għal dan il-Programm kien hemm l-Onorevoli Evarist Bartolo, Ministru tal-Edukazzjoni u x-Xogħol, l-Ambaxxatur tal-Albanija għall-Italja, l-Eċċellenza Tiegħu Dr Neritan Ceka, is-Sotto Segretarju għall-Università u r-Ricerka, l-Onorevoli Angela D'Onghia, u s-Sindku tal-Mellieħa s-Sur John Buttigieg flimkiem ma' għadd ta' Sindki u Assessuri mir-Regjun tal-Puglia. Kienet esperjenza mill-aqwa!

Wara lejl pjuttost qasir, ħadna l-fatra u tlaqna lejn l-ajruport ta' Bari biex nirritornaw lejn Malta. Imma fl-aħħar tal-mazzita sibna ż-żbiba. Hekk kif wasalna l-ajruport, it-temp tbidde u maltempata żul minn hemm laqtet l-inħawi ta' Bari. Minħabba l-kundizzjoni tat-temp, it-titjira lura lejn Malta telqet madwar tliet sigħat tard mill-ħin previst. Minkejja dan, wasalna lura Malta kuntenti u ferħanin li lkoll flimkien f'għaqda waħda židna grajja oħra ta' suċċess għall-Għaqda tagħna.



*Heggu lil uliedkom
jitgħallmu l-Mużika
mal-Banda Imperial*